

കരാറുകാർക്ക് നൽകാറുണ്ട് നിശ്ചിത എഗ്രിമെന്റ് കാലാവധിക്കുള്ളിൽ പൂർത്തിയാക്കാത്ത പ്രവൃത്തികൾക്ക് (കാലതാമസത്തിന് മതിയായ കാരണങ്ങൾ വ്യക്തമാക്കാത്ത പ്രവൃത്തികൾ) ആദ്യ മൂന്നുമാസ കാലതാമസത്തിന് കരാറുകാര്യം തുകയുടെ ഒരു ശതമാനവും പിന്നീടുള്ള മൂന്നു മാസ കാലതാമസത്തിനു കരാറുകാര്യം തുകയുടെ രണ്ടു ശതമാനവും പിഴയായി ഈടാക്കാറുണ്ട്. പ്രവൃത്തി പൂർത്തീകരിക്കുവാൻ അനിശ്ചിതമായി കാലതാമസം ഉണ്ടാകുന്ന പ്രവൃത്തികൾ കരാറുകാരന്റെ കഷ്ടനഷ്ടത്തിൽ ടെർമിനേറ്റ് ചെയ്യുന്നതുകൾപ്പെടെയുള്ള നടപടികൾ സ്വീകരിച്ചുവരുന്നു.

(സി) നിരത്തുകളും പാലങ്ങളും വിഭാഗത്തിൽ നാട്ടിക നിയോജക മണ്ഡലത്തിലെ പ്രവൃത്തികൾ ഏറ്റെടുത്ത കരാറുകാർക്കെതിരെ നിലവിൽ യാതൊരു നടപടികളും സ്വീകരിച്ചിട്ടില്ല. ദേശീയപാത വിഭാഗത്തിൽ നാട്ടിക നിയോജകമണ്ഡലവുമായി ബന്ധപ്പെട്ട കരാറടുത്ത ഒരു പ്രവൃത്തി സൂപ്രണ്ടിംഗ് എഞ്ചിനീയർ ടെർമിനേറ്റ് ചെയ്തിട്ടുണ്ട്. എൻ.എച്ച്. 17-ൽ റോഡിന്റെ ഇരുവശങ്ങളിലും പേവ്ഡ് ഷോൾഡർ നിർമ്മിക്കുന്നതുമായി ബന്ധപ്പെട്ട പ്രവൃത്തി (കി.മീ.369/804 മുതൽ 393/00 വരെ) ഏറ്റെടുത്ത കരാറുകാരായ M/s മറത്തിൽ കൺസ്ട്രക്ഷൻ എഞ്ചിനീയേഴ്സ് ആന്റ് കോൺട്രാക്ടേഴ്സിനെ സൂപ്രണ്ടിംഗ് എഞ്ചിനീയർ, എൻ.എച്ച്. സെൻട്രൽ സർക്കിൾ, കൊച്ചിയുടെ ഉത്തരവ് നം.ഡി1/502/2002-2 തീയതി 27-6-11 പ്രകാരം കോൺട്രാക്ടറുടെ റിസ്ക് & കോസ്റ്റൽ ടെർമിനേറ്റ് ചെയ്തു. ഇതിനെതിരെ കരാറുകാരൻ സർക്കാരിനെ സമീപിക്കുകയും സർക്കാർ വിഷയം വിശദമായി പരിശോധിച്ചതിനു ശേഷം പ്രസ്തുത കരാറുകാരനെ കഷ്ടനഷ്ടങ്ങളിൽ നിന്ന് ഒഴിവാക്കി ഉത്തരവ് നൽകുകയും ചെയ്തു. നാട്ടിക നിയോജക മണ്ഡലത്തിൽ ഇപ്പോൾ നടന്നു കൊണ്ടിരിക്കുന്ന പൊതുമരാമത്ത് വകുപ്പ് കെട്ടിട വിഭാഗത്തിന്റെ പണികളിൽ ഒന്നുംതന്നെ എഗ്രിമെന്റ് കാലാവധി കഴിയാത്തതിനാൽ കരാറുകാർക്കെതിരെ നടപടികൾ ഒന്നും സ്വീകരിച്ചിട്ടില്ല.

(ചോദ്യോത്തരങ്ങൾ കഴിഞ്ഞു.)

(നക്ഷത്ര ചിഹ്നമിടാത്ത 4496-ാം നമ്പർ ചോദ്യത്തിന്റെ ഉത്തരം ലഭ്യമായിട്ടില്ല.)

II അടിയന്തരപ്രമേയം

തദ്ദേശസ്വയംഭരണ സ്ഥാപനങ്ങളുടെ പദ്ധതി നിർവ്വഹണം

മി. സ്പീക്കർ: ധനകാര്യ വർഷം മൂന്ന് മാസം പിന്നിട്ടതിനുശേഷം പദ്ധതി രൂപീകരണ ഉത്തരവ് പുറത്തിറക്കിയിട്ടുള്ളതിനാലും പാർപ്പിട പദ്ധതിക്ക് അടിച്ചേൽപ്പിച്ചിരിക്കുന്ന നിബന്ധനകളും വകുപ്പുകളുടെ ഏകോപനവും ഉദ്യോഗസ്ഥ വിന്യാസവും ഇല്ലാത്തതുമൂലവും നടപ്പുവർഷം തദ്ദേശ സ്വയംഭരണ സ്ഥാപനങ്ങളുടെ പദ്ധതി നിർവ്വഹണം സ്തംഭനാവസ്ഥയിലായിരിക്കുന്നതുമൂലം ഉളവാക്കിയിട്ടുള്ളതായി പറയപ്പെടുന്ന സ്ഥിതി വിശേഷം സംബന്ധിച്ച് ഇന്നത്തെ സഭാനടപടികൾ നിറുത്തിവച്ച് ചർച്ച ചെയ്യണമെന്ന് ആവശ്യപ്പെട്ട ഡോ. ടി. എം. തോമസ് ഐസക് സർവ്വശ്രീ. വി. എസ്. സുനിൽ കുമാർ,

മാതൃ. റ്റി. തോമസ്, എ.എ. അസീസ്, എ.കെ. ശശീന്ദ്രൻ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്. ഈ വിഷയം രണ്ട് വകുപ്പുകളുമായി ബന്ധപ്പെട്ടുള്ളതാണ്. ബഹുമാനപ്പെട്ട ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി ശ്രീ കെ. സി. ജോസഫും അതിന് ശേഷം വേണ്ടി വന്നാൽ ബഹുമാനപ്പെട്ട പഞ്ചായത്തും സാമൂഹ്യക്ഷേമവും വകുപ്പുമന്ത്രിയും സംസാരിക്കും.

ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി (ശ്രീ. കെ. സി. ജോസഫ്): സർ, യാഥാർത്ഥ്യവുമായി ബന്ധമില്ലാത്ത രണ്ട് ആക്ഷേപങ്ങളാണ് ഇവിടെ ഉന്നയിച്ചിരിക്കുന്നത്. ഒന്നാമത്തേത്, പദ്ധതി നിർവ്വഹണം സ്തംഭനാവസ്ഥയിലായിരിക്കുന്നു എന്നാണ്. രണ്ടാമത്തേത്, ധനകാര്യ വർഷം ആരംഭിച്ച് മൂന്ന് മാസം പിന്നിട്ട ശേഷമാണ് ഉത്തരവു പുറപ്പെടുവിച്ചിട്ടുള്ളത് എന്നാണ്. ഈ പദ്ധതി സംബന്ധിച്ച വിശദമായ രേഖകൾ സർക്കാർ ഉത്തരവ് നമ്പർ 168/12/ എൽ.എസ്.ജി.ഡി പ്രകാരം 15-6-2012-ൽ പ്രസിദ്ധീകരിച്ചിട്ടുണ്ട്. കഴിഞ്ഞ ഗവൺമെന്റിന്റെ കാലത്ത് ആദ്യ വർഷത്തെ പദ്ധതി സംബന്ധിച്ച ഉത്തരവുണ്ടായത് ജി.ഒ. നമ്പർ 128/07/എൽ.എസ്.ജി.ഡി പ്രകാരം 14-5-2007-ലാണ്. ഇത്തവണ 15-6-2007-ൽ, ഒരു മാസം താമസിച്ച്, പദ്ധതിയുടെ സമീപനം സംബന്ധിച്ച് അടിസ്ഥാനപരമായ ചില മാറ്റങ്ങൾ വരുത്തിയതുകൊണ്ടാണ് താമസമുണ്ടായത്. 12-ാം പദ്ധതി ആരംഭിക്കുന്ന സമയത്ത് കഴിഞ്ഞകാല അനുഭവങ്ങളുടെ വെളിച്ചത്തിൽ പഞ്ചായത്ത് പ്രസിഡന്റുമാർ, ബന്ധപ്പെട്ട ആളുകൾ എന്നിവരെല്ലാം വ്യത്യസ്തമായ ഫോറങ്ങളിലൂന്നിച്ച് ആക്ഷേപങ്ങളും പ്രയാസങ്ങളും കണക്കിലെടുത്തുകൊണ്ട് ആവശ്യമായ മാറ്റങ്ങൾ വരുത്തിയിട്ടുണ്ട്. ഏറ്റവും പ്രത്യേകമായ കാര്യം, പന്ത്രണ്ടാം പദ്ധതി മുതൽ കേന്ദ്ര സംസ്ഥാന വകുപ്പുകളുടെ പാറ്റേണിൽ പഞ്ചായത്തുകൾക്കും ഫൈവ് ഇയർ പ്ലാനാണ് എന്നതാണ്. പഞ്ചായത്തുകൾക്ക് ഇതുവരെ ഒരു വർഷത്തെ പ്ലാനാണുണ്ടായിരുന്നത്. അതുപോലെതന്നെ നടത്തിപ്പിലുണ്ടായ കാലതാമസം ഒഴിവാക്കിയിട്ടുണ്ട്. യഥാർത്ഥത്തിൽ ഡോ. ടി. എം. തോമസ് ഐസക്കേ, ഇതിൽ പ്രശംസിക്കേണ്ടതായ മാറ്റങ്ങൾ ഞങ്ങൾ വരുത്തിയിട്ടുണ്ട്. ഇന്നലെവരെ പഞ്ചായത്തുകളുടെ മേൽ ഉണ്ടായിരുന്ന റ്റി.എ.ജി. പോലുള്ള നിയന്ത്രണങ്ങളെല്ലാം എടുത്തുകളഞ്ഞ് തെരഞ്ഞെടുത്ത പ്രാദേശിക ഗവൺമെന്റുകൾക്ക് പദ്ധതി നടത്തിപ്പിൽ പൂർണ്ണമായ അധികാരവും അവകാശവും കൊടുത്തിരിക്കുന്നു. ഇങ്ങനെ ചെയ്യാനുള്ള കാരണം കഴിഞ്ഞകാല അനുഭവങ്ങളാണ്. വികേന്ദ്രീകരണം വന്നശേഷം മൂന്ന് പദ്ധതി നടപ്പിലാക്കി കഴിഞ്ഞു. ആ അനുഭവം കണക്കിലെടുത്തുകൊണ്ടാണ് ഇനി റ്റി.എ.ജി ആവശ്യമില്ല എന്നു തീരുമാനിച്ചത്. റ്റി.എ.ജി-യിൽ വരുന്ന താമസത്തെപ്പറ്റി അപ്പുറത്തും ഇപ്പുറത്തുമുള്ള മുന്നണിയിലെ പഞ്ചായത്തുപ്രസിഡന്റുമാർ ഉന്നയിച്ച ആക്ഷേപമാണ് ഈ തീരുമാനമെടുക്കാൻ ഞങ്ങളെ പ്രേരിപ്പിച്ചത്. ഇതുമായി ബന്ധപ്പെട്ട് വളരെ വ്യാപകമായ ചർച്ചകളുണ്ടായി. ഉദ്യോഗസ്ഥ ലെവലിൽ എൽ.എസ്.ജി.ഡി രണ്ടു പ്രാവശ്യം ചർച്ച ചെയ്തു. ഞാനും ഡോ. എം. കെ. മുനീറും ശ്രീ. മഞ്ഞളാംകുഴി അലിയും മെമ്പർമാരായ കോ-ഓർഡിനേഷൻ കമ്മിറ്റി രണ്ടു പ്രാവശ്യം ചർച്ച ചെയ്തു. കൂടാതെ

പ്ലാനിംഗ് ബോർഡ് വളരെ ഡിറ്റെയിലായി ചർച്ച ചെയ്തു. അതിന് പുറമെ പ്ലാനിംഗ് ബോർഡ് വൈസ് ചെയർമാൻ, ചീഫ് സെക്രട്ടറി, എൽ.എസ്.ജി.ഡി പ്രിൻസിപ്പൽ സെക്രട്ടറി തുടങ്ങിയവരും ചർച്ച ചെയ്തു. അവസാനം ക്യാബിനറ്റ് ചർച്ച ചെയ്തു. ഒരു മാറ്റം വരുത്തുമ്പോൾ കൈക്കൊള്ളേണ്ട എല്ലാ ജാഗ്രതയും മുൻകരുതലും സ്വീകരിച്ചിട്ടുണ്ട്. കഴിഞ്ഞ മൂന്ന് ദിവസമായി അതായത് ജൂൺ 20, 21, 22 തീയതികളിൽ തിരുവനന്തപുരത്ത് വച്ച് കേരളത്തിലെ എല്ലാ പഞ്ചായത്ത് പ്രസിഡന്റുമാരെയും മൂന്ന് മേഖലയായി വിളിച്ചുകൂട്ടി ചർച്ച ചെയ്ത് നിർദ്ദേശം കൊടുത്തിട്ടുണ്ട്. അതിന് പുറമെ ശ്രീ. മഞ്ഞളാംകുഴി അലി നേതൃത്വം കൊടുത്തുകൊണ്ട് മൂന്നിപ്പാലം ചെയർമാൻമാരെയും മേയർമാരെയും വിളിച്ചിട്ടുണ്ട്. എല്ലാ ചർച്ചകളും പൂർത്തിയായി. അങ്ങ് പറയുന്ന ഒരു താമസവും ഉണ്ടാകാൻ പോകുന്നില്ല. ഇത് ഒരു മാതൃകാപരമായ പദ്ധതിയായിരിക്കും. അധികാരം ഉദ്യോഗസ്ഥന്മാരുടെ നിയന്ത്രണത്തിലല്ല. ജനങ്ങൾക്ക് കൈമാറിയിരിക്കുകയാണ്. ജനപങ്കാളിത്തം ഇല്ലാതാവുകയല്ല, കൂടുതലാവുകയാണ്. മേഖലാ വിഭജനം നടത്തിയിട്ടുള്ളത് പ്രാദേശികമായ അനുഭവം മുൻനിർത്തിയാണ്. പ്രോജക്റ്റുകളുടെ അംഗീകാരത്തിന് ഇനി കാത്തിരിക്കേണ്ട ആവശ്യമില്ല. ഈ വിശദമായ പദ്ധതിക്ക് ഡി.പി.സി അംഗീകാരം മാത്രം മതി. നിർവ്വഹണാധികാരം കൊടുത്തിരിക്കുന്നത് പഞ്ചായത്തുകൾക്കാണ്. പഞ്ചായത്തുകളുടെ മേലുള്ള നിയന്ത്രണം എടുത്തു കളഞ്ഞുകൊണ്ട് ഈ പദ്ധതി ജനകീയമാക്കിയതുകൊണ്ട് ഒരാൾക്കും വകയില്ല. ഇത്തരവ് നിർദ്ദേശിച്ചപ്പോലെ തന്നെ പ്ലാൻ ആരംഭിക്കാൻ സാധിക്കും. ഈ സർക്കാർ ഉത്തരവിൽ സമ്പൂർണ്ണമായ എല്ലാ രേഖകളുമുണ്ട്. മുൻകാലങ്ങളിൽ ഒരു ഉത്തരവിന്റേതിന് അടുത്തയാഴ്ച വേറൊരു ഉത്തരവിറങ്ങും, പിന്നത്തേയാഴ്ച മറ്റൊരു ഉത്തരവിറങ്ങും എന്നതായിരുന്നു സ്ഥിതി. ഇതു സംബന്ധിച്ച് ഇവിടെ ആക്ഷേപമുണ്ടായതാണ്. ഇത്തരവ് യാതൊരാക്ഷേപത്തിനും ഇടയില്ലാതെ എല്ലാ റിപ്പോർട്ടും സ്ഥാപരിച്ചുകൊണ്ട് കൃത്യമായ റിപ്പോർട്ട് പ്രസിദ്ധീകരിച്ചിട്ടുണ്ട്. ഇത്തരവ് സെപ്റ്റംബർ മാസത്തിൽ പദ്ധതി ആരംഭിക്കാൻ സാധിക്കും. അടുത്ത വർഷം മുതൽ, കാരണം അടുത്ത വർഷത്തെ പദ്ധതി അംഗീകരിക്കുന്നത് ഈ വർഷമാണ്. അടുത്ത ജനുവരി ഒൻപതിന് മുൻപായി പദ്ധതി അംഗീകരിക്കും. എന്നു പറഞ്ഞാൽ 2013-14 ഏപ്രിൽ ഒന്നു മുതൽ 12 മാസക്കാലം ഈ പദ്ധതിയുടെ നടത്തിപ്പിന് സാധകാശം ലഭിക്കും. അഞ്ചുകൊല്ലക്കാലം വലിയ മാറ്റങ്ങളുണ്ടാകും. ദയവായി വിമർശനത്തിന് വേണ്ടി വിമർശിക്കാതെ സഹകരിക്കണമെന്ന് അപേക്ഷിക്കുകയാണ്.

ഡോ. ടി. എം. തോമസ് ഐസക്: സർ, ബഹുമാനപ്പെട്ട മുഖ്യമന്ത്രിയോടും ഭരണകക്ഷി അംഗങ്ങളോടും എനിക്ക് അഭ്യർത്ഥിക്കാനുള്ളത്, ഒരു പാർട്ടിസാൻ പ്രശ്നമാക്കാതെ-പഞ്ചായത്തുകൾ എൽ.ഡി.എഫ്-നുമുണ്ട് യു.ഡി.എഫ്-നുമുണ്ട്. ഒരു അഭിപ്രായ സമന്വയത്തിലെത്തുന്നതിനുവേണ്ടി ഈ നിയമസഭ തന്നെ വേദിയാക്കി മാറ്റണമെന്നുള്ളതാണ്. ബഹുമാനപ്പെട്ട മന്ത്രി പറഞ്ഞത് 2006-ൽ അഞ്ചാം മാസമാണ് ഉത്തരവിറങ്ങിയത്, ഇത്തരവ് ആറാം മാസത്തിലാണ്, ഒരു മാസമേ താമസിച്ച് ഇറക്കിയിരിക്കുന്നത്. ഇപ്പോൾ ഇറക്കിയിരിക്കുന്നത് ഈ ഉത്തരവ് പ്രകാരം പദ്ധതി തയ്യാറാക്കാൻ സാധിക്കില്ല. എന്തുകൊണ്ടാണെന്ന് ലളിതമായി പറയാം, അനിവാര്യമായി ചെയ്യേണ്ടതും സംസ്ഥാന സർക്കാർ നിർദ്ദേശിക്കുന്ന

കാരുണ്യങ്ങൾക്കും പണം നീക്കി വെച്ചുവേണം പദ്ധതി തയ്യാറാക്കാൻ. ഈ വർഷം ഐ.എ.വൈ പദ്ധതിയിലുൾപ്പെടുത്തി 55,000 വീട് പണിയാനാണ് നമുക്ക് അനുമതി കിട്ടിയിട്ടുള്ളത്. വളരെ നല്ലകാര്യം. ജനറൽ സെക്ടറിന് രണ്ട് ലക്ഷം രൂപയായും എസ്.സി/എസ്.റ്റി.- വിഭാഗത്തിന് രണ്ടര ലക്ഷം രൂപയായും ഉയർത്തിയിട്ടുണ്ട്. ഇതിനെ വലിയ നേട്ടമായി നിങ്ങൾ പറയുകയും ചെയ്തു. അന്നുതന്നെ നിശ്ചയിച്ചതിൽ ഞാൻ പോലുള്ള മൊത്തം തുക കൂട്ടിയിട്ടുണ്ടോ; സർക്കാരിനിൽ പ്രഖ്യാപിച്ചാൽ പോരേ, പണം വയ്ക്കേണ്ടത് പ്ലാനിൽ നിന്നല്ലേ; എത്രയാണ് കൊടുക്കുന്നത് എന്ന്. 48,000 രൂപ മാത്രമേ കൊടുക്കുന്നുള്ളൂ. ബാക്കി പണത്തിൽ 50 ശതമാനം ബ്ലോക്ക് പഞ്ചായത്തും 25 ശതമാനം ഗ്രാമ പഞ്ചായത്തും 25 ശതമാനം ജില്ലാ പഞ്ചായത്തും വഹിക്കണം. 55,000 വീടുകൾക്ക് ഒന്നര ലക്ഷം രൂപ വീതം എടുക്കേണ്ടി വന്നാൽ 825 കോടി രൂപ വരും അതിന്റെ പകുതി 410 കോടി രൂപയാണ്. ബ്ലോക്കിന് മൊത്തം കിട്ടുന്നത് 398 കോടി രൂപയാണ്. 398 കോടി രൂപ കിട്ടുന്ന ബ്ലോക്ക് പഞ്ചായത്തുകളോട് 410 കോടി രൂപ ഐ.എ.വൈ പദ്ധതിക്ക് മാറ്റിവെച്ച് പദ്ധതിയുണ്ടാക്കണമെന്ന് പറഞ്ഞാൽ എങ്ങനെയാണുണ്ടാക്കാനാണ്? നിങ്ങൾ ഉത്തരവ് ഇറക്കിയത് 9-ാം മാസമാണ്, അതിന് 1-4-2011 മുതൽ മുൻകാല പ്രാബല്യവും കൊടുത്തു. കഴിഞ്ഞ ധനകാര്യ വർഷങ്ങളിൽ കൊടുത്ത വീടുകൾക്കൊക്കെ ഈ തുക കൊടുക്കണം. ഒരു തദ്ദേശ സ്വയംഭരണ സ്ഥാപനത്തിന്റെ പദ്ധതിയിലും രണ്ട് ലക്ഷവും രണ്ടര ലക്ഷവും രൂപ ഭവനനിർമ്മാണത്തിന് വകവെച്ചിരുന്നില്ല. കഴിഞ്ഞ വർഷം അനുവദിച്ച വീടുകളുടെ നിർമ്മാണം പകുതി വഴിയിൽ നിൽക്കുകയാണ്. അതിനും ഈ വർഷത്തെ ഫണ്ടിൽ നിന്ന് വേണം പണം കൊടുക്കാൻ. അതോടെ ജില്ലാ പഞ്ചായത്തിന്റെ പണവും തീരും.

ശ്രീ. കെ. സി. ജോസഫ്: സർ, തുക വർദ്ധിപ്പിച്ചത് 15-9-2011 ലാണ്. അതിനുശേഷം ഉണ്ടായ എല്ലാ ഉത്തരവുകൾക്കും എല്ലാ അലോക്കേഷനിലും ഈ വർദ്ധനവ് ബാധകമായിരിക്കും, പിൻകാല പ്രാബല്യമില്ല. ഐ.എ.വൈ പദ്ധതിയിൽ തുക കൂട്ടിയത് സംസ്ഥാന ബഡ്ജറ്റിൽ ബഹുമാനപ്പെട്ട ധനകാര്യ മന്ത്രി ശ്രീ. കെ. എം. മാണിസാരാണ്. ഞങ്ങൾ ആലോചിക്കുന്നത് ഓരോ വീടിനും 75,000 രൂപ സംസ്ഥാന ഗവൺമെന്റിന്റെ പങ്കാളിത്തം നൽകാനാണ്, ഉണ്ടാകും. ഒരു സംശയവും വേണ്ട.

ഡോ. ടി. എം. നോമസ് ഐസക്: സർ, ഞാൻ നേരത്തേ പറഞ്ഞതു പോലെ വർഷാവസാനത്തിലാണ് തുക വർദ്ധിപ്പിച്ചത്. ഇപ്പോൾ അങ്ങുപറഞ്ഞത് 1-4-2011 മുതൽ മുൻകാലപ്രാബല്യത്തിൽ കൊടുത്തു തുടങ്ങി എന്നാണ്. എന്നുവെച്ചാൽ 1-4-2011 മുതൽ കൊടുത്ത വീടുകൾക്ക് ഒന്നാം ഗഡു കൊടുത്തുപോയെങ്കിൽ രണ്ടാം ഗഡു മുതൽ ഈ രണ്ടു ലക്ഷത്തിന്റെ ഗഡു കൊടുക്കണം എന്നതാണ് ഞാൻ പഞ്ചായത്തുകളിൽ നിന്ന് അറിഞ്ഞത്. ഒരു തെറ്റിദ്ധരിപ്പിക്കൽ ശ്രമവുമില്ല. ബഹുമാനപ്പെട്ട മന്ത്രി പറഞ്ഞു, ഞങ്ങൾ ഇങ്ങനെ ആലോചിക്കുന്നു എന്നാണ്. മന്ത്രി ആലോചിക്കുന്നതിന്റെ അടിസ്ഥാനത്തിൽ ഏതെങ്കിലും പഞ്ചായത്തിന് പ്ലാൻ തയ്യാറാക്കാനുള്ള അവകാശമുണ്ടോ? ഇങ്ങനെ ആലോചിച്ചിട്ടുണ്ട് എന്നതുകൊണ്ട് ഏതെങ്കിലും ഉദ്യോഗസ്ഥൻ സർക്കാർ ഉത്തരവിനെ മറികടന്നുകൊണ്ട് പ്ലാൻ തയ്യാറാക്കുമോ? 55000 വീടിന്

75000 രൂപ വച്ച് അഡീഷണലായി ഏകദേശം 500 കോടി രൂപ സർക്കാർ അധികം നൽകുന്നുവെന്ന് ഉത്തരവിറക്കണം. എങ്കിലേ പ്ലാൻ ഉണ്ടാക്കാൻ സാധിക്കുകയുള്ളൂ. ശ്രീ. കെ. എം. മാണി പറയട്ടെ, മാണി സാർ പ്രഖ്യാപിച്ചതാണ്. ഇത് പ്രഖ്യാപിച്ച സമയത്ത് ഐ.എ.വൈ.-യുടെ ഗഡു സർക്കാർ കൊടുത്തിരുന്നത്. 48,000 രൂപയിൽ 75 ശതമാനം കേന്ദ്രവും 25 ശതമാനം സംസ്ഥാനവുമാണ്. ബാക്കിയുള്ള തുക ഇതുവരെയുള്ള നാട്ടുനടപ്പ് അനുസരിച്ച് പഞ്ചായത്ത് കൊടുക്കുമെന്നുള്ളതാണ്. നിലവിലുള്ള ഉത്തരവനുസരിച്ച് എങ്ങനെയാണ് പ്ലാൻ തയ്യാറാക്കുന്നതെന്ന് വിശദീകരിക്കുമോ എന്നതാണ് എന്റെ ലളിതമായ ചോദ്യം. ചില പ്രശ്നങ്ങളുണ്ടെന്ന് സമ്മതിക്കുന്നു, അത് ചർച്ച ചെയ്യണം. ഇപ്പോൾ നിങ്ങൾ ഇറക്കിയ ഉത്തരവ് പ്രകാരം സെപ്റ്റംബർ 7-നകം പ്ലാൻ തയ്യാറാകും. ഈ ഉത്തരവ് കഴിഞ്ഞ വർഷം ഇറക്കിയിരുന്നുവെങ്കിൽ ഈ പ്ലാൻ ഇപ്പോൾ തയ്യാറാകുമായിരുന്നു. ബഹുമാനപ്പെട്ട മന്ത്രി പറഞ്ഞതുപോലെ പുതിയ ചില ചിട്ടവട്ടങ്ങളൊക്കെ കൊണ്ടുവന്നിട്ടുണ്ട്. ഞാൻ അതിനെക്കുറിച്ചും അടച്ചാക്ഷേപിക്കുകയല്ല, പുതിയ ചിട്ടകളാകുമ്പോൾ അതിനെക്കുറിച്ച് പഠിക്കണം. ബഹുമാനപ്പെട്ട മന്ത്രി ഒരു കോൺഫറൻസ് വിളിച്ച് ഇങ്ങനെ നടത്താമെന്നു പറഞ്ഞാൽ അങ്ങനെ ചെയ്യാൻ സാധിക്കുന്ന ഒന്നല്ല പ്ലാൻ തയ്യാറാക്കൽ. ഇവിടെ ജനകീയാസൂത്രണത്തിന്റെ ആറ് കെ.ആർ.പി.-മാർ എം.എൽ.എ.-മാരായി വന്നിട്ടുണ്ട്, പഞ്ചായത്ത് പ്രസിഡന്റുമാരായിരുന്ന പത്തോളം പേരുണ്ട്. രണ്ടു മാസം കൊണ്ട് പ്ലാൻ ഉണ്ടാക്കാമോയെന്നുള്ളത് അവർ പറയട്ടെ. നമ്മുടെ അനുഭവം എന്താണെന്ന് അറിയാമോ? സാധാരണ രീതിയിൽ ഒക്ടോബർ മാസത്തിലാണ് അടുത്ത വർഷത്തെ വാർഷിക പദ്ധതിയുടെ തയ്യാറാക്കൽ മാർഗ്ഗനിർദ്ദേശങ്ങൾ വരുന്നത്. ഇത് ശരിയാണോ അല്ലയോ എന്ന് ഡോ. എം. കെ. മുനീർ പറയട്ടെ. വലിയ സമ്മർദ്ദവും ബഹുളവുമൊക്കെ നടത്തി പിറ്റേ വർഷം ജൂലൈ-ആഗസ്റ്റ് ആകുമ്പോഴാണ് പ്ലാൻ തയ്യാറാക്കി സമർപ്പിക്കുന്നത്. അപ്പോഴാണ് പ്രവർത്തക കമ്മിറ്റികൾ രൂപീകരിക്കുന്നത്. അത് കർമ്മസമിതിയുടെ വേറൊരു രൂപമാണ്. അവർ സ്റ്റാറ്റസ് റിപ്പോർട്ട് തയ്യാറാക്കണം. എന്താണ് സ്റ്റാറ്റസ് റിപ്പോർട്ട്? 5 വർഷം നടപ്പാക്കേണ്ട പദ്ധതി നിർദ്ദേശങ്ങൾ മുഴുവൻ സ്റ്റാറ്റസ് റിപ്പോർട്ടിന്റെ ഭാഗമാണ്. ആ മേഖലയുടെ പൊതുവിതരണം, ഇതുവരെ നടപ്പാക്കിയ പ്രോജക്ടുകളുടെ വിശകലനം, ഇപ്പോൾ നടപ്പാക്കിക്കൊണ്ടിരിക്കുന്ന പ്രോജക്ടിലുള്ള പ്രശ്നങ്ങൾ, പ്രോജക്ടുകൾ നേട്ടമുണ്ടാക്കിയില്ലെങ്കിൽ എന്തുകൊണ്ട് നേട്ടമുണ്ടാക്കിയില്ല, എങ്ങനെയാണ് മറ്റു ഏജൻസികൾ നടപ്പാക്കുന്ന ഏർപ്പാട്, പ്രശ്നം ലഘു, ഗുരുതരം എന്നൊക്കെ പറഞ്ഞ് ഇതെല്ലാം തയ്യാറാക്കി ബാങ്കുമായും സ്റ്റോക്ക്ഹോൾഡേഴ്സുമായും ചർച്ച ചെയ്ത് 15 ദിവസം കൊണ്ട് ഗ്രാമസഭ പൂർത്തീകരിക്കണമെന്നാണ്. 15-ാം തീയതി ഈ സ്റ്റാറ്റസ് റിപ്പോർട്ട് തയ്യാറാക്കാൻ ഇരുന്നാൽ 30-ാം തീയതി ഇത് ഗ്രാമസഭയിൽ ചർച്ച ചെയ്ത് തീർക്കണം. ഗ്രാമസഭ ചർച്ച ചെയ്ത് കഴിഞ്ഞതിനുശേഷമാണ് വികസനരേഖയുണ്ടാക്കേണ്ടത്. പഴയ ജനകീയാസൂത്രണത്തിന്റെ വികസന റിപ്പോർട്ടുണ്ടാക്കണം. അത് പഞ്ചവത്സരപദ്ധതി പെർസ്പെക്ടീവ് പ്ലാൻ എന്നാണ് വയ്പ്. രണ്ടുവർഷത്തക്കുള്ള പദ്ധതിരേഖ തയ്യാറാക്കണം. എന്നിട്ട് അച്ചടിച്ച് വികസന സെമിനാറിൽ വയ്ക്കണം. എത്ര ദിവസം

കൊണ്ട് ? 4 ദിവസം കൊണ്ട് ഈ രേഖകളുണ്ടാക്കും, അച്ചടിക്കാൻ 3 ദിവസം, ഏഴാം തീയതി വികസന സെമിനാർ-ഇത് പ്രായോഗികമായി എന്തെങ്കിലും അനുഭവമുള്ള ഒരു മനുഷ്യൻ ചെയ്യുന്ന ഏർപ്പാടാണോ ? പ്രോജക്ടുകളൊക്കെ തീരുമാനിച്ചിട്ടാണ് സമഗ്രപരിപാടിയുണ്ടാക്കേണ്ടത്. ഇവിടെ പ്രൊഫ. സി. രവീന്ദ്രനാഥ് ഇരിപ്പുണ്ട്. എന്തെങ്കിലും സമഗ്രമായ പരിപാടിയുണ്ടാക്കിയിട്ടുണ്ടോ ? ഉദാഹരണമായി ഏലാ വികസനം തന്നെയെടുക്കാം. തലക്കുളം നന്നാക്കാനുള്ള കാര്യങ്ങൾ ഇറിഗേഷൻ ഡിപ്പാർട്ട്മെന്റ് ചെയ്യും, അവിടത്തെ വളവും മറ്റുമൊക്കെ കൃഷിഭവൻ ചെയ്യും, വിത്തു കൊടുക്കൽ ജില്ലാ പഞ്ചായത്ത് ചെയ്യും. അവസാനം നോക്കുമ്പോൾ തോട് വൃത്തിയാക്കാൻ പണമില്ല. അപ്പോൾ പഞ്ചായത്ത് ചെയ്യണം. പ്രോജക്ടുകളൊക്കെ നിങ്ങൾ തീരുമാനിച്ചു കഴിഞ്ഞിട്ട് പിന്നെ എന്ത് സമഗ്ര പരിപാടിയുണ്ടാക്കലാണ് ? സമഗ്രപരിപാടി, വികസനരേഖ അംഗീകരിക്കൽ- ഈ സ്പീഡിലാണ്. ഇവിടെ പറഞ്ഞ രേഖയിലെ മുഴുവൻ കാര്യങ്ങളോടും എനിക്ക് എതിർപ്പൊന്നുമില്ല. മാറ്റം വരുത്താൻ പാടില്ലെന്ന അഭിപ്രായവും ഇല്ല. നല്ല കാര്യങ്ങൾ ഒരുമിച്ച് നിന്ന് നന്നായി ചെയ്യാം. പക്ഷേ 5-6 മാസമില്ലാതെ ഈ രേഖയുടെ സ്പിരിറ്റ് അനുസരിച്ച് ചെയ്യാൻ സാധിക്കില്ല. ഇതൊന്നും വേണ്ട, എന്തെങ്കിലും കാണിച്ചുകൂട്ടി ഒരു ലിസ്റ്റുണ്ടാക്കിയിട്ട് അങ്ങ് നീങ്ങാം എന്നുള്ള രീതിയിലാണെങ്കിൽ കേരളത്തിൽ പതിനഞ്ചു വർഷമായി നടന്നുവരുന്ന ലോകം മുഴുവൻ ശ്രദ്ധിക്കുന്ന വികേന്ദ്രീകൃത ആസൂത്രണ പ്രക്രിയയെ ഫലത്തിൽ അട്ടിമറിക്കുകയാണ്. ബഹുമാനപ്പെട്ട മന്ത്രി പറഞ്ഞത് പഞ്ചായത്തുകൾക്ക് മുഴുവൻ സ്വാതന്ത്ര്യവും നൽകിയിരിക്കുകയാണെന്നാണ്. നേരത്തെ മുഴുവൻ ഉദ്യോഗസ്ഥന്മാരുടെ കീഴിലായിരുന്നു. സ്വാതന്ത്ര്യം. നേരത്തെ സാങ്കേതിക അനുമതി നൽകിക്കൊണ്ടിരുന്നത് റ്റി.എ.ജി. എന്നു പറയുന്ന സംവിധാനമാണ്. ഒരു ഉദ്യോഗസ്ഥൻ കൺവീനറും ആ ഉദ്യോഗസ്ഥനെപ്പോലെ കഴിവുള്ള മറ്റനുദ്യോഗസ്ഥന്മാരെല്ലാം ചേർന്നുള്ള സമിതി. ഇത് പാടില്ല, ഇത് ജനപ്രതിനിധികളുടെ മേലുള്ള കൈയേറ്റമാണ് എന്നു പറഞ്ഞു നടന്ന ശ്രീ. കെ. സി. ജോസഫ് പറയു, ഈ രേഖ പ്രകാരം ടി. എസ്. കൊടുക്കേണ്ടത് ആരാണ് ? ടി. എസ്. കൊടുക്കേണ്ടത് ജനപ്രതിനിധിയാണോ ; ഭരണസമിതി ചേർന്നിട്ടാണോ ? ഇന്ത്യൻ പ്രസിഡന്റിനുപോലും ടി. എസ്. കൊടുക്കാൻ സാധിക്കില്ല. പാലം പണിതാൽ പാലം പൊളിയുമോ ഇല്ലയോ എന്നു ജനപ്രതിനിധിയാണോ തീരുമാനിക്കുന്നത് ? ആ പഞ്ചായത്തിന്റെ എക്സിക്യൂട്ടീവ് എഞ്ചിനീയറോ കൃഷി ഓഫീസറോ അല്ല, അതിനു മുകളിലുള്ള ഓഫീസർ, പഞ്ചായത്തിന് നിയന്ത്രണമില്ലാത്ത ബ്ലോക്കിലെ ഓഫീസർ, ബ്ലോക്കിലാണെങ്കിൽ ജില്ലയിലെ ഓഫീസർ, ജില്ലയിലാണെങ്കിൽ സംസ്ഥാനത്തെ ഓഫീസർ. ഇതൊക്കെ പഞ്ചായത്തിന് കീഴിലെ ഉദ്യോഗസ്ഥരാണോ ? ഒരു കമ്മിറ്റി വിളിച്ചുകൂട്ടി നിർബന്ധമായിരുന്ന് കാര്യങ്ങൾ തീരുമാനിച്ചു പോകുന്നതിനു പകരം ഫയലുണ്ടാക്കുകയാണ്. സംസ്ഥാന ഭരണ ഡിപ്പാർട്ട്മെന്റിന് ടി.എസ്. നൽകുമ്പോൾ എന്താണ് നടക്കുന്നതെന്ന് ആർക്കാണ് അറിഞ്ഞു കൂടാത്തത് ? പിന്നെ ഫയൽ നീക്കത്തിന്റെ കാലതാമസം; എന്നു മാത്രമല്ല ടി.എസ്. കിട്ടണമെങ്കിൽ കോൺട്രാക്ടർ ചെല്ലണം. അത് ഉദ്യോഗസ്ഥനും കോൺട്രാക്ടറും തമ്മിലുള്ള ഏർപ്പാടല്ലേ ? ഇവിടെ ഇപ്പോൾ എന്താണ് ചെയ്തിരിക്കുന്നത് ? വായിച്ചു നോക്കിയാൽ മതി. പ്രോജക്ടിന്റെ പേര് എസ്സിപി/ടിഎസ്സി-യാണോ ;

കേന്ദ്ര ഫിനാൻസിംഗ് പാറ്റേൺ ഓരോ സോഴ്സിനെത്ര; എത്ര ഭൗതികനേട്ടം? ഇത്രമാത്രം എഴുതിയാൽ മതി. കൈയുടെ മുട്ടിന്മേൽ വച്ച് ഉദ്യോഗസ്ഥന്മാർ ഏതുസ്ഥയത്തും പ്രോജക്ട് മാറ്റുകയാണ്, സാങ്കേതിക അനുമതി കൊടുക്കുമ്പോൾ. എവിടെയാണ് സുതാര്യത? ഇങ്ങനെ ഒരു കോപ്രായം ഉണ്ടാക്കിവെച്ചിട്ട് പറയുകയാണ്-ഉദ്യോഗസ്ഥന്മാരിൽ നിന്ന് പഞ്ചായത്തുകൾ മുഴുവൻ സ്വതന്ത്രമാക്കിയെന്ന്. പഞ്ചായത്തിന്റെ ഒരു നിയന്ത്രണത്തിലുമില്ലാത്ത ചില ഉദ്യോഗസ്ഥമേധാവികൾക്ക് പ്രോജക്ട് തയ്യാറാക്കാനും പ്രോജക്ടിന്റെ സാങ്കേതികാനുമതി കൊടുക്കാനുമുള്ള എല്ലാ അധികാരങ്ങളും നൽകിക്കൊണ്ട് നിങ്ങൾ അഴിമതിക്ക് വഴിയൊരുക്കിയിരിക്കുകയാണ്. രണ്ടാമത്തെ സ്വാതന്ത്ര്യം എന്താണ്? ബഹുമാനപ്പെട്ട കൃഷി വകുപ്പുമന്ത്രി കേൾക്കണം. രണ്ടാമത്തെ സ്വാതന്ത്ര്യം എന്താണെന്നറിയാമോ? കൃഷിക്ക് പൂജ്യം പൈസ വയ്ക്കുക എന്നുള്ളത് 45 ശതമാനം വരെ പശ്ചാത്തല സൗകര്യത്തിന് ഗ്രാമപഞ്ചായത്തിന് വയ്ക്കാം.

മി. സ്പീക്കർ: ഡോ. ടി. എം. തോമസ് ഐസക്, 13 മിനിറ്റായി.

ഡോ. ടി. എം. തോമസ് ഐസക്: സർ, 5 മിനിറ്റ്. ഈ വിഷയമായതുകൊണ്ടാണ് വാക്കൗട്ടിനും ബഹളത്തിനുമൊന്നുമില്ല. ഇത് സഭ ഒന്ന് മനസ്സിലാക്കണം, അതുകൊണ്ടാണ്. നിങ്ങൾ പശ്ചാത്തല മേഖലക്ക് 30 ശതമാനം ഉണ്ടായിരുന്നത് 45 ശതമാനമാക്കി. നേരത്തെ ഉണ്ടായിരുന്ന നിബന്ധന ഉത്പാദന മേഖലയ്ക്ക് 30 ശതമാനമാക്കണം എന്നതായിരുന്നു, ഇപ്പോൾ അതുവേണ്ട. 45 ശതമാനം റോഡിനും പാലത്തിനുമെല്ലാം. വൈദ്യുതീകരണം പശ്ചാത്തല മേഖലയിൽനിന്ന് ഉത്പാദന സേവന മേഖലയിലേക്ക് മാറിയിരിക്കുകയാണ്. വൈദ്യുതീകരണം, സ്കൂൾ കെട്ടിടം, ആശുപത്രി കെട്ടിടം, കൃഷി ഭവൻ ഇതെല്ലാം ചേർത്തുകഴിഞ്ഞാൽ ഏതാണ്ട് 60-65 ശതമാനം പൊതുമരാമത്ത് പണിയാണ്. ഇത് പൊതുമരാമത്ത് പ്ലാനാണ്. അതുകഴിഞ്ഞാൽ സർവ്വശിക്ഷാ അഭിയാൻ, വീട് ഇതെല്ലാം കഴിഞ്ഞാൽ ബാക്കിയുള്ളതിന് എന്തുണ്ട്? കൃഷിവകുപ്പുമന്ത്രി അറിയാൻ വേണ്ടി പറയുകയാണ്, കേരളത്തിന്റെ വാർഷിക പദ്ധതിയിൽ മൊത്തം പദ്ധതി യടങ്കലിന്റെ ആറര ശതമാനം മാത്രമാണ് കൃഷിക്കുള്ളത്. 25 ശതമാനം ഒരുകാലത്തുണ്ടായിരുന്നതാണ്. അത് ഒൻപതാം പദ്ധതിയായപ്പോഴേയ്ക്കും കുറഞ്ഞ് കുറഞ്ഞ് പത്ത് ശതമാനമായി. ഒൻപതാം പദ്ധതിയിൽ അത് ഏഴ് ശതമാനമായി. അന്ന് അത് വലിയ കോളിളക്കം സൃഷ്ടിച്ചതാണ്. അന്ന് പറഞ്ഞത് കൃഷി വകുപ്പ് മുടക്കുന്നതിനേക്കാൾ കൂടുതൽ തുക തദ്ദേശസ്വയം ഭരണ സ്ഥാപനങ്ങളുടെ പദ്ധതിയിൽ നിന്നും കൃഷിക്കുവേണ്ടി മുടക്കും, അങ്ങനെ നോക്കുമ്പോൾ 10 ശതമാനമുണ്ട് എന്നാണ്. ഈ വാദമാണ് ഇത്രയും നാളും വെച്ചിരുന്നത്. താഴേയ്ക്ക് പണം നൽകിയപ്പോൾ എല്ലാ ഡിപ്പാർട്ട്മെന്റും തുല്യമായല്ല നൽകിയത്. ശ്രീ. ആര്യാടൻ മുഹമ്മദിന്റെ വകുപ്പിൽനിന്ന് പത്ത് പൈസ താഴേയ്ക്കുകൊടുക്കുമോ? ശ്രീ. പി. കെ. കുഞ്ഞാലിക്കുട്ടി സാഹിബിന്റെ വൻകിട വ്യവസായ വകുപ്പിൽനിന്ന് എന്തെങ്കിലും കൊടുക്കുമോ? എവിടെനിന്നാണ് കൊടുത്തിരിക്കുന്നത്? എസ്.സി.പി/ടി.എസ്.പി യുടെ മുക്കാൽ പങ്ക്, കൃഷിയുടെ പകുതി പണം, സിവിൽ സപ്ലൈസ്....., പിന്നെ താഴേയ്ക്ക് പണമില്ല, എല്ലാ ഡിപ്പാർട്ട്മെന്റിനും തുല്യമായിട്ടല്ല. അതുകൊണ്ട്

ചില അനുപാതങ്ങൾ വേണം. അല്ലെങ്കിൽ എന്ത് പ്ലാനാണ് ഉണ്ടാക്കുന്നത്? സർവ്വ സ്വാതന്ത്ര്യമെന്ന് പറഞ്ഞിട്ടുണ്ടെങ്കിലും സംസ്ഥാനത്തിന്റെ മൊത്തം വികസനത്തിന് ഒരു കാഴ്ചപ്പാടുവേണ്ടേ? ശ്രീ. കെ.എം. മാണി സാറേ, കേരള ചരിത്രത്തിൽ ഏറ്റവും കുറഞ്ഞ പദ്ധതിവിഹിതം കാർഷികമേഖലയ്ക്ക് നീക്കി വയ്ക്കുന്ന വർഷമായി ഇതുമാറാൻ പോവുകയാണ്. അങ്ങനെയാണെങ്കിൽ എന്തുകൊണ്ട് എസ്. സി. പി/ടി. എസ്. പി-ക്ക് സർവ്വസ്വാതന്ത്ര്യം കൊടുത്തില്ല? എസ്.സി.പി-യിൽ നിന്നും ടി.എസ്.പി-യിൽ നിന്നും എടുത്ത പണമായതുകൊണ്ടാണ് അവിടെത്തന്നെ ചെലവാക്കണമെന്ന് പറയുന്നത്. ഈ സ്വാതന്ത്ര്യവും പ്രഖ്യാപനവുമൊക്കെ വിവരമില്ലാത്തവരിൽനിന്ന് കൈയടിമേടിക്കാനുള്ള പരിപാടിയാണ്. വിവരമുള്ള നാലുപേരുടെയടുത്തുപോയി നിങ്ങൾക്കിത് വാദിക്കാൻ പറ്റുന്ന കാര്യമല്ല. ഞാൻ നീട്ടിക്കൊണ്ടുപോകുന്നില്ല. ഈ പദ്ധതി ഉണ്ടാക്കണമെങ്കിൽ സ്പിൽ ഓവർ പ്രോജക്ടിന് അനുവാദം കൊടുക്കണമെന്ന് പറഞ്ഞല്ലോ? മാർച്ച് 31-നു മുമ്പ് എങ്ങനെയാണ് ശ്രീ. കെ. സി. ജോസഫ് സാറേ സ്പിൽ ഓവർ അറിയാൻ പറ്റുന്നത്?

മി. സ്പീക്കർ: ഡോ. ടി. എം. തോമസ് ഐസക് 16 മിനിട്ടാകാൻ പോകുന്നു.

ഡോ. ടി. എം. തോമസ് ഐസക്: സർ, ഇതോടെ നിർത്തുകയാണ്.

മി. സ്പീക്കർ: എന്ന് പറഞ്ഞിട്ട് കാര്യമില്ല 16 മിനിട്ടായി.

ഡോ. ടി. എം. തോമസ് ഐസക്: സർ, രണ്ട് സെന്റർസ് കൂടി പറഞ്ഞ് നിർത്തിക്കൊള്ളാം. ഇത് ഒരു പാർട്ടിസാൻ ഇഷ്യൂവായിട്ടല്ല, ഇത്രയും ഗൗരവമായ സ്ഥിതിയുണ്ടായിട്ടും ബഹുമാനപ്പെട്ട മന്ത്രിയുടെ ലാഘവം കണ്ടതുകൊണ്ട് ഞാൻ പറയുകയാണ്, ഇത് ഗൗരവമുള്ള കാര്യമാണ്. സഭനിർത്തിവെച്ച് ഇന്നല്ലെങ്കിൽ വേറൊരു ദിവസം ചർച്ച ചെയ്താൽ ഇക്കാര്യത്തിൽ നമുക്ക് സമന്വയം ഉണ്ടാക്കാം. പദ്ധതിയുണ്ടാക്കാൻ ആറുമാസം എടുത്തോളൂ. മരാമത്ത് പണി സബ്പ്രോഗ്രാമായിട്ട് ഈ വർഷം തന്നെ നടപ്പാക്കണം. നമുക്ക് സമന്വയത്തിൽ എത്താം, ഇതില്ലാതാക്കരുത്.

മി. സ്പീക്കർ: അത് ചർച്ച ചെയ്യണമെന്ന് ആവശ്യപ്പെട്ടുകൊണ്ട് അങ്ങ് നിർത്തൂ.

ഡോ. ടി. എം. തോമസ് ഐസക്: സർ, ഇത് കുടുംബശ്രീയെക്കുറിച്ച് പറഞ്ഞതുപോലെ ആകരുത്. അതുകൊണ്ട് ഒരു മണിക്കൂർ നേരം ചർച്ച ചെയ്യാൻ സന്മനസ്സുണ്ടാകണം. പറ്റുമെങ്കിൽ ചെയ്യുക, ഇല്ലെങ്കിൽ വേണ്ട.

ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി (ശ്രീ. കെ. സി. ജോസഫ്): സർ, ബഹുമാന്യനായ ഡോ. ടി. എം. തോമസ് ഐസക് യാഥാർത്ഥ്യമല്ലാത്ത കാര്യങ്ങൾ ഉന്നയിച്ചുകൊണ്ട് പുകമറ ഉണ്ടാക്കുകയാണ്. എനിക്ക് അങ്ങയോട് ചോദിക്കാനുള്ളത് ഈ പറഞ്ഞ കാര്യങ്ങൾ എൽ.ഡി.എഫി-ലുള്ള പഞ്ചായത്ത് പ്രസിഡന്റുമാരോട് പറയാൻ അങ്ങ് ധൈര്യം കാണിക്കുമോ? ഞാൻ പറയുന്ന കാര്യങ്ങൾ

എൽ.ഡി.എഫി-ന്റെ പഞ്ചായത്ത് പ്രസിഡന്റുമാർ കയ്യടിച്ച അംഗീകരിക്കുമെന്നനിലയിലാണ്, ഞാൻ അത് കണ്ടു. ഈ മാറ്റം വരുത്തിയത് ഞങ്ങളുടെ ആദ്യമായും താൽപ്പര്യങ്ങൾക്കുവേണ്ടിയല്ല. കേരളത്തിലെ പഞ്ചായത്ത് പ്രസിഡന്റുമാർ കഴിഞ്ഞകാല അനുഭവങ്ങളുടെ വെളിച്ചത്തിൽ വ്യത്യസ്ത ഫോറങ്ങളിൽ ഉന്നയിച്ച ആക്ഷേപങ്ങളും പരാതികളും നിർദ്ദേശങ്ങളും കണക്കിലെടുത്തുകൊണ്ടാണ് ഈ മാറ്റം വരുത്തിയിട്ടുള്ളത്. നിങ്ങൾ ചെയ്താലേ എല്ലാം ശരിയാവുകയുള്ളൂ, നിങ്ങൾ ചെയ്തത് മാത്രമാണ് ശരി എന്ന് അങ്ങയ്ക്ക് ഒരു ധാരണയുണ്ട്, ആ ധാരണയൊന്നും പാടില്ല. ഈ പ്ലാൻ പദ്ധതിയിൽ ഉണ്ടായ മാറ്റം കേരളത്തിലെ യു.ഡി.എഫ് ഗവൺമെന്റിന്റെ സമീപനമാണ്. അങ്ങ് ഇവിടെ പറഞ്ഞത്, ഓരോ കൊല്ലവും പദ്ധതി തയ്യാറാക്കി ഡി.പി.സി.ക്ക് കൊടുത്ത് അംഗീകാരം വാങ്ങിക്കുന്ന ഘട്ടത്തിൽ കഴിഞ്ഞ കൊല്ലത്തെ പദ്ധതിയും അംഗീകരിച്ചു എന്നാണ്. അംഗീകാരം ലഭിച്ചത് നവംബർ, ഡിസംബർ, ജനുവരി മാസത്തിലാണ്. അങ്ങ് അന്വേഷിച്ചുനോക്കൂ. നടത്തിപ്പിന് സമയം കിട്ടിയത് മൂന്ന് മാസമാണ്. ഒൻപത് മാസമെന്നാണ് അങ്ങ് പറഞ്ഞത്. ഒരു ഏകശിലാവിഗ്രഹം പോലെ ഒരു മന്ത്രി ഈ മൂന്ന് വകുപ്പിനുമായുണ്ടായിരുന്ന കാലഘട്ടത്തിൽ പദ്ധതി നടപ്പിലാക്കാൻ സാവകാശം ലഭിച്ചത് മൂന്നോ നാലോ മാസം മാത്രമാണ്. ആ അനുഭവം ഉണ്ടാകാൻ പാടില്ല. 12-ാം പദ്ധതിയുടെ ആദ്യവർഷം ആയതുകൊണ്ട് ഇത് ആരംഭിക്കാൻ ഒരുപക്ഷേ സെപ്റ്റംബർ മാസം കഴിയുമെങ്കിലും അടുത്ത വർഷം മുതൽ സാമ്പത്തികവർഷാരംഭം ആരംഭിക്കുവാൻ സാധിക്കും എന്നതിൽ ഒരു സംശയവും വേണ്ട. ഇവിടെ വരുത്തിയ മാറ്റമെന്താണ്? ടി.എ.ജി വേണ്ടെന്നുവെച്ചു. ആരാണ് ടി.എ.ജി? റിട്ടേയർ ചെയ്തുപോയ കുറേ സർക്കാർ ഉദ്യോഗസ്ഥന്മാരാണ്, പഞ്ചായത്ത് കമ്മിറ്റിയാണ് ജനങ്ങൾ തെരഞ്ഞെടുത്ത കമ്മിറ്റി. അവർ പ്ലാൻ അംഗീകരിച്ച് കഴിഞ്ഞാൽ ടി.എ.ജി-ക്കാരനെ കാണാൻ പോകണം, ഒരു ടി.എ.ജി-യും യോഗം കൂടാറില്ല. ടി.എ.ജി-ക്കാരന്റെ വീട്ടിൽപ്പോയി കാണിച്ച് ഒപ്പിടിക്കുകയാണ് ചെയ്തുകൊണ്ടിരിക്കുന്നത്. ആ രീതി ഞങ്ങൾ മാറ്റി. ഇനി പദ്ധതി അംഗീകരിക്കേണ്ടത് ജനങ്ങൾ തെരഞ്ഞെടുത്ത പഞ്ചായത്തുകളാണ്. ജില്ലകളിൽ പരാതി ഉണ്ടെങ്കിൽ ബന്ധപ്പെട്ട മേലുദ്യോഗസ്ഥന്മാർ അത് പരിഹരിക്കാൻ സംവിധാനം ഉണ്ടാക്കണം. അങ്ങ് ദയവായി തെറ്റായ ധാരണ വച്ചുപുലർത്തരുത്. നമ്മുടെ സങ്കല്പം അധികാരവികേന്ദ്രീകരണമാണ്. ജനങ്ങൾക്ക് അധികാരം കൈമാറണം. തീർച്ചയായും ഈ വർഷം മുതൽ പഞ്ചായത്ത് കമ്മിറ്റി പ്ലാൻ അംഗീകരിക്കും. കേരളത്തിൽ പ്ലാൻ അംഗീകരിക്കുന്നത്-പ്ലാനിംഗ് കമ്മീഷനിൽ നമ്മൾ പ്ലാൻ കൊടുക്കും, കേരളത്തിന്റെ പദ്ധതിയുടെ ഒരു ഡ്രോഡ് ഔട്ട്ലൈൻ സെക്ടർവൈസായി പ്ലാനിംഗ് കമ്മീഷൻ അംഗീകരിക്കും. അതിന്റെ ഓരോ സെക്ടറിലെയും പണം ചെലവഴിക്കാൻ പദ്ധതിയുള്ളത് സംസ്ഥാന ഗവൺമെന്റിനാണ്. ആ പാറ്റേണിൽ ഓരോ പഞ്ചായത്തിന്റെയും പൊതുവായ അലോക്കേഷൻ മാത്രം ഡി.പി.സി. അംഗീകരിക്കും. പദ്ധതിയുടെ കാര്യങ്ങൾ വിശദമായി ചെയ്യുന്നത് പഞ്ചായത്ത് കമ്മിറ്റിയാണ്. ഒരു അഴിമതിയും ഉണ്ടാകാൻ പോകുന്നില്ല. അതിനുശേഷം ഉദ്യോഗസ്ഥന്മാർ വെറ്റ് ചെയ്യണം. ആ വെറ്റിംഗ് കഴിഞ്ഞാൽ തീർച്ചയായിട്ടും പദ്ധതി സുഗമമായി മുന്നോട്ട് കൊണ്ടുപോകുവാൻ സാധിക്കും. അങ്ങ് പറഞ്ഞതുപോലെ പ്ലാനിന്റെ അനുമതിക്കുള്ള

താമസം ഒഴിവാക്കാൻ വേണ്ടി എല്ലാ ജില്ലകളിലും ഗ്രാമ, ബ്ലോക്ക്, പഞ്ചായത്ത്, മുനിസിപ്പാലിറ്റികളിലും ഒരു സംവിധാനമുണ്ടാക്കുന്നുണ്ട്. സംസ്ഥാന അടിസ്ഥാനത്തിൽ കോർപ്പറേഷനും ജില്ലാ പഞ്ചായത്തിനുമായി ഒരു സംവിധാനമുണ്ടാക്കുന്നുണ്ട്. സാങ്കേതിക അനുമതി സംബന്ധിച്ചുള്ള പരാതിയുണ്ടെങ്കിൽ ജില്ലാ കളക്ടർ ചെയർമാനായി ഒരു ടെക്നിക്കൽ അപ്പീൽ കമ്മിറ്റിയുമുണ്ട്. വളരെ ലഘുവായി ചെയ്യുവാൻ സാധിക്കും. ഈ വർഷം അൽപ്പം താമസമുണ്ടായാലും 2013 മുതൽ ഏപ്രിൽ മാസം ഒന്നാം തീയതി പദ്ധതി ആരംഭിക്കുകയാണ്. കാരണം തലേവർഷം എല്ലാ പദ്ധതികളും അംഗീകരിക്കുകയാണ്. ഇത് റോളിംഗ് പ്ലാനാണ്. ഓരോ സമയത്തും രണ്ടു കൊല്ലത്തെ പ്ലാൻ അംഗീകരിക്കും, മൊത്തം അഞ്ചു കൊല്ലത്തെ പ്ലാൻ. ഈ ഒരു അനുഭവം പരീക്ഷിക്കാനുള്ള സാധ്യത വേണം. ഞാൻ ചില ലേഖനങ്ങളിൽ വായിച്ചിട്ടുണ്ട്. ദയവായി ഈ കുഞ്ഞിനെ ഞെരിച്ചുകൊല്ലാൻ ശ്രമിക്കരുത് എന്ന്. കേരളത്തിൽ കഴിഞ്ഞ പതിനഞ്ച് കൊല്ലമായി ഉണ്ടായിരുന്ന ഡീസെൻട്രലൈസ്ഡ് പ്ലാനിംഗ് അനുഭവമാണ് ഇതിലേക്ക് നയിച്ചിട്ടുള്ളത്. ഇവിടെ ഞാൻ പറഞ്ഞു 15-6-2012-ൽ ഈ ഉത്തരവ് പുറപ്പെടുവിച്ചു. അന്നുതന്നെ വെബ്സൈറ്റിൽ കൊടുത്തു. ബഹുമാനപ്പെട്ട ധനകാര്യവകുപ്പുമന്ത്രി ശ്രീ. കെ. എം. മാണി സാറിന്റെ ബഡ്ജറ്റ് പ്രസംഗത്തിൽ പറയുന്നത് ഇന്ദിരാ ആവാസ് യോജന പ്രകാരം ഈ വർഷം 28420 പുതിയ വീടുകൾ നിർമ്മിച്ചുനൽകുന്നതിനും 6400 വീടുകൾ പുനരുദ്ധരിക്കുന്നതിനും സഹായം നൽകുന്നതാണ്. ഇതിനായി 40 കോടി രൂപ വകയിരുത്തുന്നു. പദ്ധതിപ്രകാരമുള്ള ധനസഹായം പട്ടികജാതിക്കാർക്ക് രണ്ട് ലക്ഷം രൂപയായും പട്ടികവർഗ്ഗക്കാർക്ക് രണ്ടരലക്ഷം രൂപയായും വർദ്ധിപ്പിച്ചിട്ടുണ്ട്. പൊതുവിഭാഗത്തിലുള്ള ഗുണഭോക്താക്കൾക്കും ഈ പദ്ധതിയുടെ പ്രയോജനം ലഭ്യമാക്കുന്നതും രണ്ടുലക്ഷം രൂപ വീതം സഹായം നൽകുന്നതുമാണ്. ഈ ബഡ്ജറ്റ് ഫണ്ടാക്കർ പോകുന്നതേയുള്ളൂ. അങ്ങ് ഇഎംഎസ് സ്കീം ഉണ്ടാക്കിയപ്പോൾ ഒരു പൈസ പോലും ബഡ്ജറ്റിൽ വകയിരുത്തിയില്ല. പഞ്ചായത്തുകളോട് അവരുടെ ആനുവൽ പ്ലാൻ വച്ച് ലോണെടുക്കാൻ പറഞ്ഞു, വായ്പ വാങ്ങിച്ചു. അങ്ങ് ആദരിക്കുന്ന, കേരളം ആദരിക്കുന്ന ഇ.എം.എസ്-ന്റെ പേരിൽ സ്കീം ഉണ്ടാക്കിയിട്ട് സംസ്ഥാന ഗവൺമെന്റിന്റെ ബഡ്ജറ്റിൽ ഒരു പൈസ വകയിരുത്തിയില്ല.

ഞങ്ങൾ ഐ.എ.വൈ പദ്ധതിക്ക് പണം കൊടുക്കും. അങ്ങേയ്ക്ക് അത് മനസ്സിലാകും. ദയവായി കണ്ണടച്ച് ഇരുട്ടാക്കരുത്. അങ്ങ് പറഞ്ഞു, അഴിമതിയുണ്ടാകും എന്ന്. മഹാത്മാഗാന്ധി ഗ്രാമീണ തൊഴിൽ ഉറപ്പ് പദ്ധതിയിൽ കേന്ദ്ര ഗവൺമെന്റ് പറഞ്ഞത് മെറ്റീരിയൽ കമ്പോണന്റിനുവേണ്ടി 45 ശതമാനം ചെലവഴിക്കാമെന്നാണ്. അതായത് ചെലവഴിക്കുന്ന പണത്തിന്റെ 45 ശതമാനം മെറ്റീരിയൽ കമ്പോണന്റിന്. നിങ്ങൾ അനുവാദം കൊടുത്തില്ല. കഴിഞ്ഞ അഞ്ചുകൊല്ലം നിങ്ങൾ ഒരു പൈസ ചെലവഴിച്ചില്ല. കേന്ദ്ര ഗവൺമെന്റ് സമ്പൂർണ്ണമായും എം.ജി.എൻ.ആർ.ഇ.ജി.എസ്.-ൽ പഞ്ചായത്തുകൾക്ക് രാജീവ്ഗാന്ധി ഭവനമുണ്ടാക്കാൻ പത്ത് ലക്ഷം രൂപയും ബ്ലോക്കുകൾക്ക് 25 ലക്ഷം രൂപയും കൊടുത്തു. ഒരു പൈസ ചെലവഴിച്ചോ? എന്താണ് കാരണം? നിങ്ങൾ പറഞ്ഞു മെറ്റീരിയൽ കമ്പോണന്റിന് അനുവാദം കൊടുത്താൽ

വലിയ അഴിമതിയുണ്ടാകും എന്ന്. ഞങ്ങൾ അഴിമതിയെപ്പറ്റി കൈയ്യുംകെട്ടി മാറിനിൽക്കാൻ പോകുന്നില്ല. ഞങ്ങൾ ആവശ്യമായ ഗൈഡ്‌ലൈൻസ് ഉണ്ടാക്കി. അഴിമതിയുണ്ടായാൽ തടയാൻ സംവിധാനമുണ്ട്. കേന്ദ്ര പദ്ധതികളുടെ കണക്ക് എടുത്തുനോക്കിയാൽ കേന്ദ്ര പദ്ധതികൾ എം. ജി.എൻ.ആർ.ഇ.ജി.എസ്., പി. എം. ജി. എസ്. വൈ. ഈ പദ്ധതികളിലെല്ലാം ഏറ്റവും കുറച്ച് പണം ചെലവഴിച്ച സംസ്ഥാനം കേരളമാണ്. അഞ്ചുകൊല്ലം ഈ വകുപ്പ് ഒരു മന്ത്രിയുടെ കീഴിലായിരുന്നു. നിങ്ങൾ കൊട്ടിപ്പോഷിച്ചല്ലോ. എന്ത് മാറ്റമുണ്ടായി? ഈ പദ്ധതിയുടെ കാര്യങ്ങളിൽ പോരായ്മകൾ ചർച്ച ചെയ്യാം, ഞങ്ങൾ ഒന്നിനും തടസ്സമല്ല. ഇത് കുറ്റമറ്റതായി പോകാൻ സാധിക്കണം. ഈ പദ്ധതി വിജയിക്കേണ്ടത് ആവശ്യമാണ്. ഇതുമായി ബന്ധപ്പെട്ട് ഗവൺമെന്റ് നടത്തിയ ചർച്ചകൾ വിശദമായിരുന്നു. ഉദ്യോഗസ്ഥതലത്തിലും പ്ലാനിംഗ് ബോർഡിലും അഭിപ്രായം പറയേണ്ട ആളുകൾ പഞ്ചായത്ത് പ്രസിഡന്റുമാരാണ്. അവരോട് സംസാരിച്ചു. അസോസിയേഷനുമായി സംസാരിച്ചു. മൂന്നു ദിവസമായി പഞ്ചായത്ത് പ്രസിഡന്റുമാരെ വിളിച്ചുകൂട്ടി. എല്ലാ ചർച്ചയും പൂർത്തിയാക്കി ഫൈനൽ ഡോക്യുമെന്റ് പ്രസിദ്ധീകരിച്ചു. ഓരോ ആഴ്ചയും പുതിയ പുതിയ ഓർഡറുകൾ ഇടാൻ പോകുന്നില്ല. ദയവായി ഈ പദ്ധതിരംഗത്ത് this is an innovative attempt unprecedented in the history of Kerala. കേരള ചരിത്രത്തിലുണ്ടാകാത്ത ഒരു പുതിയ സംഭവമാണ്. ജനകീയാസൂത്രണമല്ലെങ്കിൽ ഡീസെൻട്രലൈസ്ഡ് പ്ലാനിംഗ് അർത്ഥപൂർണ്ണമാകാൻ പോകുന്നു. അധികാരം പഞ്ചായത്തിന് കൊടുക്കാൻ ശ്രമിക്കുന്നു. ദയവായി കണ്ണടച്ച് ഇരുട്ടാക്കാൻ ശ്രമിക്കരുത്. ഇത് സംബന്ധിച്ച് ഡോ. എം. കെ. മൂനീർ വിശദീകരിക്കും

പഞ്ചായത്തും സാമൂഹ്യക്ഷേമവും വകുപ്പുമന്ത്രി (ഡോ. എം. കെ. മൂനീർ): സർ, അധികാര വികേന്ദ്രീകരണത്തിന്റെ കാര്യത്തിൽ ഇൻഡ്യയ്ക്ക് മാതൃകയായി കേരളമുണ്ട്. കേരളത്തെ മാതൃകയാക്കി മറ്റ് സംസ്ഥാനങ്ങൾ മുന്നോട്ടുവരുന്നു. അപ്പോൾ കേരളം അതേ സ്ഥാനത്ത് തന്നെ നിൽക്കുന്നത് ശരിയാണോ? അതുകൊണ്ട് നമുക്ക് അടുത്ത ഘട്ടത്തിലേക്ക് കടക്കേണ്ടതുണ്ട്. വിപ്ലവകരമായ ഒരു തീരുമാനമാണ് സർക്കാർ എടുത്തിരിക്കുന്നത്. അതിന്റെ ഭാഗമായി കഴിഞ്ഞ കാലങ്ങളിൽ TAG (Technical Advisory Group) ഉണ്ടായിരുന്നു. TAG ഉണ്ടായിരുന്ന സമയത്ത് നമ്മൾ പദ്ധതി നിർവ്വഹണം എത്ര ശതമാനം നടത്തി? 76-77 ശതമാനത്തിലൊക്കെ നിന്നു. അപ്പോൾ പലപ്പോഴും ഡിസംബറിലും ജനുവരിയിലുമാണ് പദ്ധതികൾ പൂർത്തീകരിച്ചുകൊടുത്തിട്ടുള്ളത്. ഇപ്പോൾ സെപ്റ്റംബർ മാസം കഴിഞ്ഞാൽ പിന്നെ കുറച്ചുമാസമേയുള്ളൂ. അവസാനം രണ്ട് മാസം കിട്ടുന്ന സമയത്താണ് പദ്ധതി നിർവ്വഹണത്തിനുവേണ്ടി വരുന്നത്. എന്നിട്ട് അത് പൂർത്തിയാക്കാൻ കഴിയാതെ കോ-ഓർഡിനേഷൻ കമ്മിറ്റിയിൽ വരെ എത്തിയിട്ട് ഇവിടെ നിന്നാണ് ഞങ്ങൾ പലതും പാസ്സാക്കിക്കൊടുക്കുന്നത്. സത്യത്തിൽ ഈ കോ-ഓർഡിനേഷൻ കമ്മിറ്റി എന്നുപറയുമ്പോൾ വീണ്ടും ഒരു അധികാര കേന്ദ്രീകരണമാണ്. ഞങ്ങളുടെ ആഗ്രഹം ഈ കോ-ഓർഡിനേഷൻ കമ്മിറ്റിക്കുപോലും പ്രസക്തിയുണ്ടാകാത്ത രീതിയിൽ താഴെത്തട്ടിൽ കാര്യങ്ങൾ നടക്കണമെന്നതാണ്. TAG എന്ന് പറയുന്നത് പലപ്പോഴും ഒരു ഔദാര്യത്തിൽ വരുന്ന ഉദ്യോഗസ്ഥന്മാരെപ്പോലെയാണ്. കാരണം അവർക്ക് നമ്മൾ ഇൻസെന്റീവ്

കൊടുക്കുന്നില്ല. അവർക്ക് അതിൽ താത്പര്യമില്ല. വേണമെങ്കിൽ വേണം ഇല്ലെങ്കിൽ ഇല്ല എന്നുള്ള രീതിയിൽ എല്ലാവരും അവരെക്കൊന്നാൻ പോകുന്ന ഒരു അവസ്ഥയുണ്ടായി. മന്ത്രിയായപ്പോൾ TAG ഒഴിവാക്കിത്തരണമെന്നു പറഞ്ഞ് പഞ്ചായത്ത് അസോസിയേഷൻ എനിക്ക് കത്ത് തന്നു. പഞ്ചായത്ത് അസോസിയേഷൻ എന്നു പറയുന്നത് പാർട്ടിപരമായി അല്ലാതെ എല്ലാ വിഭാഗത്തിലും പെടുന്ന പഞ്ചായത്ത് പ്രസിഡന്റുമാരും മറ്റും ചേർന്നതാണ്. അവർ ആദ്യമായി തന്ന നിവേദനം TAG ഒഴിവാക്കിത്തരണമെന്നാണ്. ആ പഞ്ചായത്ത് പ്രസിഡന്റുമാരുടെ ആഗ്രഹം ഞങ്ങൾ ഇതാ സഹലീകരിച്ചിരിക്കുന്നു. അതിന് അനുസൃതമായി കഴിഞ്ഞ മൂന്നു ദിവസം എല്ലാ പഞ്ചായത്ത് പ്രസിഡന്റുമാരും 20, 21, 22 തീയതികളിൽ അവിടെ കൂടിയപ്പോൾ അവർ TAG തിരിച്ചുകൊണ്ടുവരണമെന്നല്ല പറഞ്ഞത് ഇതിനെ ഒന്നുകൂടി ലളിതവൽക്കരിക്കാൻ പറ്റുമോ എന്നാണ്. അങ്ങ് ആ യോഗത്തിൽ ഒന്ന് പങ്കെടുത്ത് എന്താണ് കേരളത്തിലെ പഞ്ചായത്ത് പ്രസിഡന്റുമാരുടെ ഉള്ളിലുള്ള വികാരം എന്നെങ്കിലും മനസ്സിലാക്കേണ്ടിയിരുന്നു എന്നാണ് എനിക്ക് പറയാനുള്ളത്. അതുപോലെതന്നെ സെക്ടറൽ അലോക്കേഷൻ എത്ര വേണമെങ്കിലും ഉപയോഗിക്കാൻ പറ്റുന്ന രീതിയിലേക്ക് മാറ്റം വരുത്തിയിട്ടുണ്ട്. അതേസമയം പ്രൊഡക്ടീവ് സെക്ടറിൽ പണം ചെലവഴിക്കാൻ പറ്റാത്ത നഗരവത്കൃത പ്രദേശത്ത് അവരുടെ ഇംഗിതത്തിനനുസരിച്ച് അതിന് മാറ്റം വരുത്താം. എസ്.സി/എസ്.റ്റി.ക്ക് അനുവദിക്കുന്ന പണം ചെലവാക്കാത്തതിന്റെ പേരിൽ എത്ര പൈസയാണ് അവസാനം ബാക്കി വരുന്നത്. ഇപ്പോൾ ഞങ്ങൾ എസ്.സി/എസ്.റ്റി.-മേഖലയ്ക്ക് നൂറുശതമാനം തുകയും ഉപയോഗപ്പെടുത്താനുള്ള പുതിയ സംവിധാനങ്ങൾ ഉണ്ടാക്കിയിട്ടുണ്ട്. ഈ വർഷം ഇതൊരു തുടക്കമായതുകൊണ്ട് ഈ സെപ്റ്റംബറിൽ തുടങ്ങാം. എങ്കിലും ജൂണിൽ ഇത് കൊടുത്ത സാഹചര്യത്തിൽ ഒമ്പത് (ജൂലൈ-മാർച്ച്) മാസമാണ് കിട്ടുന്നത്. അത്രയും സമയം കൊണ്ട് വേണമെങ്കിൽ പഞ്ചായത്തുകൾക്ക് 100 ശതമാനത്തിലെത്തിക്കാനുള്ള സാഹചര്യമുണ്ട്. കഴിഞ്ഞ വർഷം ഞങ്ങൾ മോണിറ്റർ ചെയ്തതിന്റെ ഫലമായി 87 ശതമാനത്തിലെത്തിക്കാൻ സാധിച്ചു. കഴിഞ്ഞവർഷത്തേക്കാൾ 7 ശതമാനം കൂടുതൽ ഈ വർഷം ഉണ്ടാക്കിയിട്ടുണ്ട്. ഞങ്ങൾ നിഷ്കർഷിച്ചിരിക്കുന്നത് 100 ശതമാനം വരുത്തുന്നില്ലെങ്കിൽ നിങ്ങളുടെ ഫണ്ട് കുറയ്ക്കുക എന്നുള്ളതാണ്. അതുകൊണ്ട് പഞ്ചായത്ത് പ്രസിഡന്റുമാർ 100 ശതമാനം യൂട്ടിലൈസേഷനിലേക്ക് വരുന്നതാണ് നല്ലത്. അതേപോലെ വനിതകൾക്കുവേണ്ടി 10 ശതമാനം മാറ്റിവെച്ചിട്ടുണ്ട്. ജെൻഡർ ബഡ്ജറ്റിംഗ് എന്നു പറയുന്നത് ഇൻഡ്യയിൽത്തന്നെ പുതിയ....

ഡോ. ടി. എം. തോമസ് ഐസക്: സർ, ജെൻഡർ ബഡ്ജറ്റിനെക്കുറിച്ച് പറഞ്ഞപ്പോഴാണ് ഒരു കാര്യം, വനിതാ ഘടക പദ്ധതി 10% of the plan ഇപ്പോൾ എത്രയുണ്ട്.? ഓർഡർ പ്രകാരം കുട്ടികൾ, വൃദ്ധർ, വികലാംഗർ എല്ലാം ചേർത്ത് സ്ത്രീകളും 10 ശതമാനമാക്കിയില്ലേ? എന്താണ് ജെൻഡർ ബഡ്ജറ്റിംഗിനെക്കുറിച്ച് പറയാനുള്ളത്?

ഡോ. എം. കെ. മുനീർ: സർ, അതിനിടയ്ക്ക് ഗൈഡ്ലൈൻ മാറിയിട്ടുണ്ട്. 5 ശതമാനമാണ് ഇപ്പറഞ്ഞ മറ്റു വിഭാഗങ്ങൾക്കുള്ളത്. സ്ത്രീഘടകം 10 ശതമാനമാക്കി. രണ്ടും കൂടി 15 ശതമാനം ഇപ്പോഴുണ്ട്. സ്ത്രീഘടകം പൂർണ്ണമായും പത്താക്കി മാറ്റി. അതിന് തീരുമാനമെടുത്ത് കൊടുത്തുകഴിഞ്ഞു. അതിനി ഗൈഡ് ലൈനിൽ വരും.

ശ്രീ. കെ. സി. ജോസഫ് : സർ, തദ്ദേശഭരണ സ്ഥാപനങ്ങളുടെ ഫണ്ട് വിനിയോഗത്തിൽ കൂടുതൽ സ്വാതന്ത്ര്യം അനുവദിച്ചുകൊണ്ട് ഗ്രാമപഞ്ചായത്തുകൾക്കും ബ്ലോക്ക് പഞ്ചായത്തുകൾക്കും വികസന ഫണ്ട് 40 ശതമാനത്തിൽ കൂടാത്ത തുക. പശ്ചാത്തല മേഖലയ്ക്കും മുനിസിപ്പാലിറ്റിയിലും കോർപ്പറേഷനും അതിന്റെ 55 ശതമാനം, ജില്ലാ പഞ്ചായത്തിന് 50 ശതമാനം. കൂടാതെ വനിതാ ഘടക പദ്ധതിക്കുവേണ്ടി 10 ശതമാനം, കൂട്ടുകൾ, വൃദ്ധർ, വികലാംഗർ, പാലിയേറ്റീവ് കെയർ 5 ശതമാനം എന്നിങ്ങനെ ഗൈഡ്ലൈൻ മോഡിഫൈ ചെയ്തു.

ഡോ. എം. കെ. മുനീർ : സർ, പഞ്ചായത്തുകളെ സംബന്ധിച്ചുള്ള ചർച്ച വരും മുമ്പ് അങ്ങയുടെ പഞ്ചായത്ത് പ്രസിഡന്റിനോട് വിളിച്ച് ചോദിക്കണം. അവർ ക്ലാസ്സിൽ പങ്കെടുത്തതാണ്. ഗൈഡ്ലൈൻ മാറ്റിയെന്നുള്ള വിവരം അവർക്കുണ്ട്. അങ്ങയ്ക്കില്ലാതെ പോയി. ഇത്തരം അടിയന്തര പ്രമേയങ്ങളിൽ വരുമ്പോൾ അപ്ഡേറ്റ് ചെയ്തുവരാതെങ്കിലും അങ്ങ് ശ്രമിക്കണം.

മുഖ്യമന്ത്രി (ശ്രീ. ഉമ്മൻ ചാണ്ടി) : സർ, ബഹുമാനപ്പെട്ട ഡോ. തോമസ് ഐസക് ഇവിടെ പറഞ്ഞ കാര്യം, അദ്ദേഹം ഹൃദയത്തിൽ തട്ടി പറഞ്ഞതാണെന്നാണ് ഞാൻ ധരിച്ചിരിക്കുന്നത്. അതിനെ ഞാൻ ചോദ്യം ചെയ്യുന്നില്ല. ബഹുമാനപ്പെട്ട ഡോ. തോമസ് ഐസക് അങ്ങ് പറഞ്ഞത് തിരിയറാണ്. പക്ഷേ പ്രായോഗികതലത്തിൽ അതിന് പല വീഴ്ചകൾ വന്നിരിക്കുന്നു. ഞങ്ങൾക്ക് വേണ്ടത് പ്രായോഗികതലത്തിലുള്ള റിസൾട്ടാണ്. ഈ ഗവൺമെന്റ് അധികാരത്തിൽ വന്നശേഷം പഞ്ചായത്തുകളുടെ കാര്യത്തിലെടുത്ത ഒരു സമീപനം, ഒന്നാമതായി നടപടിക്രമങ്ങളെല്ലാം ലളിതമാക്കണം. രണ്ടാമതായി തെരഞ്ഞെടുക്കപ്പെട്ട മെമ്പർമാർക്ക് പരമാവധി അധികാരം ഉണ്ടാകണം. തെരഞ്ഞെടുക്കപ്പെട്ടവർ ഉദ്യോഗസ്ഥന്മാരുടെ കീഴിലല്ല. ഉദ്യോഗസ്ഥന്മാർ തെരഞ്ഞെടുക്കപ്പെടുന്നവരുടെ തീരുമാനങ്ങൾ നടപ്പിലാക്കാനായി പ്രവർത്തിക്കണം. അവരുടെ മേൽ നിയന്ത്രണം ഉണ്ടാകാൻ പാടില്ല. ഈ രണ്ട് കാര്യങ്ങൾ ഉൾക്കൊണ്ടുകൊണ്ടാണ് ഞങ്ങൾ ഇതുസംബന്ധിച്ചുള്ള തീരുമാനം എടുത്തത്. ഇവിടെ കൃഷിക്ക് വേണ്ടി തുക ചെലവഴിക്കുന്നതിനെക്കുറിച്ച് പറഞ്ഞു. ഞാൻ അങ്ങയോട് ഒരു കാര്യം ചോദിക്കട്ടെ, ഇതുവരെയുള്ള സെക്ടർ അലോക്കേഷൻ അനുസരിച്ച് 35 ശതമാനം വരെ കൃഷിക്കു വേണ്ടി ചെലവഴിക്കാമായിരുന്നു. 35 ശതമാനം ചെലവഴിച്ചിട്ടുള്ള പഞ്ചായത്തുകളുണ്ടോ? വിരലിലെണ്ണാവുന്നത് ഉണ്ടാകും.

ഡോ. തോമസ് ഐസക് : സർ, 35 ശതമാനം കൃഷിക്കല്ല, ഉൽപ്പാദന മേഖലയ്ക്കാണ്. നഗരങ്ങളിൽ വരുമ്പോൾ സെൽഫ് എംപ്ലോയ്മെന്റ് പ്രോഗ്രാമിനും മറ്റും കൊടുക്കുന്നു. കാർഷിക മേഖലയിൽ ഊന്നൽ നൽകുന്ന സ്ഥാപനങ്ങൾക്കും കൊടുക്കുന്നു. ഐ.കെ.എം.ന്റെ കീഴിൽ, പ്ലാൻ മോണിറ്ററിംഗ് സെല്ലിന്റെ കീഴിൽ ഓരോ വർഷവും കാർഷിക മേഖലയ്ക്ക് കൊടുത്ത പണത്തിന്റെ കണക്കുണ്ട്. അത് 20-25 ശതമാനത്തിൽ കുറയുകയില്ലായെന്ന് ഞാൻ ഉറപ്പിച്ച് പറയുന്നു.

ശ്രീ. ഉമ്മൻ ചാണ്ടി: സർ, അങ്ങ് സാമ്പത്തിക വിദഗ്ദ്ധരുമായി ചർച്ച ചെയ്തിട്ടാണ് ഇക്കാര്യങ്ങൾ പറയുന്നതെന്ന് അറിയാം. ഞാൻ ഓരോ സ്ഥലത്ത് ചെല്ലുമ്പോഴും അവിടത്തെ പഞ്ചായത്ത് മെമ്പർമാരെ കാണുമ്പോൾ ഞാൻ ചോദിക്കുന്ന ആദ്യത്തെ ചോദ്യം നിങ്ങളുടെ പ്ലാൻ എക്സ്പെൻഡിച്ചു എന്തായി എന്നാണ്. അപ്പോൾ അവർ അവരുടേതായ ബുദ്ധിമുട്ടുകൾ പറയും. അവർ പറയുന്നത്-ഞങ്ങൾക്ക് ഒരു സ്വാതന്ത്ര്യവും ഇല്ല, നിങ്ങൾ ഞങ്ങളെ വരിഞ്ഞ് കെട്ടി വച്ചിരിക്കുകയാണ്. പിന്നെ ഗവൺമെന്റ് ഞങ്ങളോട് ചെലവഴിക്കണമെന്ന് പറഞ്ഞാൽ എങ്ങനെയാണ്. എല്ലാ രാഷ്ട്രീയ പാർട്ടിയിൽപ്പെട്ടവരുമായി സംസാരിച്ച് ഒരു അഭിപ്രായ സമന്വയം ഉണ്ടാക്കിയതിന്റെ അടിസ്ഥാനത്തിലാണ് വൺ ഇയർ പ്ലാനിനുപകരം 5 ഇയർ പ്ലാൻ കൊണ്ടുവരാനും ഈ ടെക്നിക്കൽ കമ്മിറ്റി വേണ്ടത് വച്ചതും ഫണ്ട് സെക്ടറൽ അലോക്കേഷനിൽ മാറ്റം വരുത്തിയതും. അത് എല്ലാവരെയും വിശ്വാസത്തിൽ എടുത്തുകൊണ്ട് ഞങ്ങൾ എടുത്ത ഒരു തീരുമാനമാണ്.

ഡോ. ടി. എം. തോമസ് ഐസക്: സർ, ഒരു അക്കാദമിക് ഡിബേറ്റിലേക്ക് പോകാൻ ഞാൻ ഉദ്ദേശിക്കുന്നില്ല. പ്ലാൻ ഉണ്ടാക്കണമെങ്കിൽ വീട് വേണമല്ലോ. ആ വീടിന് പണം നീക്കി വയ്ക്കണമല്ലോ? 410 കോടി രൂപ എവിടെ നിന്ന് കൊടുക്കും? കൊടുക്കുമെന്ന് മുഖ്യമന്ത്രി സഭയിൽ ഉറപ്പ് നൽകണം.

ശ്രീ. ഉമ്മൻ ചാണ്ടി: സർ, ശ്രീ. കെ. സി. ജോസഫും ഡോ. എം. കെ. മുനീറും അതിന്റെ ഡീറ്റെയിൽസ് ഇവിടെ പറഞ്ഞിട്ടുണ്ട്. നടപടിക്രമങ്ങൾ പരമാവധി ലളിതമാക്കുക എന്നുള്ളതാണ് ഗവൺമെന്റിന്റെ അപേക്ഷ. തെരഞ്ഞെടുക്കപ്പെട്ട ജനപ്രതിനിധികൾക്ക് പൂർണ്ണമായ അധികാരം കൊടുക്കുക. ടി.എ.ജി. (ടെക്നിക്കൽ അഡ്വൈസറി ഗ്രൂപ്പ്) നിറുത്തിയിട്ട് കമ്മിറ്റി നിയന്ത്രണമൊന്നും ഇല്ലാത്ത ഉദ്യോഗസ്ഥരെ ചുമതലപ്പെടുത്തിയാൽ എന്ത് ചെയ്യും? ആ ഉദ്യോഗസ്ഥന്മാരുടെ മുകളിലാണ് ഈ ഗവൺമെന്റ്. ഉദ്യോഗസ്ഥന്മാരെക്കൊണ്ട് സമ്മബന്ധിതമായി എങ്ങനെ പണിയെടുപ്പിക്കണമെന്നുള്ളത് ഗവൺമെന്റിനറിയാം. ആ കാര്യത്തിൽ ഒരു ആശങ്കയും വേണ്ട.

ശ്രീ. കോടിയേരി ബാലകൃഷ്ണൻ: ബഹുമാനപ്പെട്ട മുഖ്യമന്ത്രി, റിസൾട്ട് വേണമെന്ന് ആഗ്രഹിക്കുന്നവരോട് ഞങ്ങൾക്ക് യോജിപ്പാണ്. പക്ഷേ വീട് നിർമ്മാണത്തിനുവേണ്ടി 40 കോടി രൂപ മാത്രമേ നീക്കിവച്ചിട്ടുള്ളൂവെന്ന് ബഹുമാനപ്പെട്ട മന്ത്രി പറഞ്ഞു. ഇപ്പോൾ അത് പ്രഖ്യാപിച്ച് നടപ്പിലാക്കണമെങ്കിൽ 410 കോടി രൂപ വേണം. അത് എങ്ങനെ കണ്ടെത്തും? സപ്ലിമെന്ററി ഡിമാന്റ് കൊണ്ടുവരുമെന്നുള്ള ഉറപ്പ് ഈ നിയമസഭയ്ക്ക് നൽകാൻ മുഖ്യമന്ത്രി തയ്യാറാണോ?

ശ്രീ. ഉമ്മൻ ചാണ്ടി: സർ, ഞങ്ങൾ പദ്ധതികൾ വച്ചിരിക്കുന്നത് അത് നടപ്പിലാക്കാൻ വേണ്ടിയാണ്. അതിന് പ്രായോഗികവും ധനപരവുമായിട്ടുള്ള വ്യക്തമായ കാഴ്ചപ്പാടുണ്ട്. ധനകാര്യ വകുപ്പുമന്ത്രിയുടെ ബഡ്ജറ്റ് പ്രസംഗത്തിൽ തന്നെ അത് സൂചിപ്പിച്ചിട്ടുണ്ട്. ഞങ്ങൾ അതിനുള്ള നടപടികൾ സ്വീകരിക്കും.

അതുകൊണ്ട് ഈ സമീപനം നിങ്ങൾ കാണണം. ഇക്കാര്യത്തിൽ നിങ്ങളുടെ കൂടി സഹകരണം ആവശ്യമാണ്. തെരഞ്ഞെടുക്കപ്പെട്ട പ്രതിനിധികൾക്ക് പൂർണ്ണ അധികാരവും അവകാശവും ഉണ്ടായിരിക്കണം. ഇവിടെ നടപടി ക്രമങ്ങൾ പരമാവധി ലളിതമാക്കണമെന്നുള്ളതാണ് ആവശ്യം. അതിനുവേണ്ടി കൊണ്ടുവന്നിട്ടുള്ളതാണ് ഇത്. ഇക്കാര്യം സഭ നിറുത്തി വച്ച് ചർച്ച ചെയ്യേണ്ട ആവശ്യമില്ല.

മി. സ്പീക്കർ : ഗവൺമെന്റിന്റെ വിശദീകരണത്തിന്റെ അടിസ്ഥാനത്തിൽ അടിയന്തര പ്രമേയത്തിനുള്ള അവതരണാനുമതി നിഷേധിക്കുന്നു.

പ്രതിപക്ഷനേതാവ് (ശ്രീ. വി. എസ്. അച്യുതാനന്ദൻ) : സർ, ബഹുമാനപ്പെട്ട ധനകാര്യ വകുപ്പുമന്ത്രിക്ക് ഇതുസംബന്ധിച്ച് എന്തെങ്കിലും ക്ലാരിഫിക്കേഷനുണ്ടോ ?

മി. സ്പീക്കർ : ഇവിടെ മുഖ്യമന്ത്രിയടക്കം മറുപടി പറഞ്ഞുകഴിഞ്ഞല്ലോ ?

ശ്രീ. വി. എസ്. അച്യുതാനന്ദൻ : സർ, മുഖ്യമന്ത്രി പറഞ്ഞുകഴിഞ്ഞെങ്കിലും പണത്തിന്റെ അലോട്ട്മെന്റ് നടത്തുന്നത് ധനകാര്യ വകുപ്പുമന്ത്രിയാണല്ലോ എന്നുള്ളതുകൊണ്ടാണ് മുഖ്യമന്ത്രി പറഞ്ഞതിന് പുറമേ എന്തെങ്കിലും ഈ കാര്യത്തിൽ ധനകാര്യ വകുപ്പുമന്ത്രിക്ക് പറയാനുണ്ടോ എന്ന് ചോദിച്ചത്. തുക തികയുന്നില്ലെന്ന് പറഞ്ഞതുകൊണ്ടാണ് ഞാനിത് ചോദിച്ചത്.

മി. സ്പീക്കർ : ശ്രീ. വി. എസ്. അച്യുതാനന്ദൻ, അങ്ങ് ഉന്നയിച്ചതുകൊണ്ട് ഞാനൊരു കാര്യം പറയട്ടെ. സാധാരണ ഗതിയിൽ ഇങ്ങനെയൊരു കീഴ്വഴക്കമൊന്നും സഭയിൽ ഇല്ല.

ധനകാര്യവും നിയമവും ഭവനനിർമ്മാണവും വകുപ്പുമന്ത്രി (ശ്രീ. കെ. എം. മാണി) : സർ, കഴിഞ്ഞ എൽ.ഡി.എഫ്. ഗവൺമെന്റ് ജനുവരി മാസത്തിൽ കൊടുത്ത ക്ലിയറൻസ് ഈ ഗവൺമെന്റ് 3 മാസത്തിനകം കൊടുക്കും എന്നു പറഞ്ഞപ്പോൾ അത് നടക്കുമോ എന്നുള്ള അത്ഭുതമാണ് ഡോ. തോമസ് ഐസക്കിനുള്ളത്. ഒരു ആശങ്ക, അല്ലാതെ അതിൽ വേറൊന്നും ഇല്ല. ഈ ഗവൺമെന്റ് ബഡ്ജറ്റിൽ പറഞ്ഞിരിക്കുന്ന പദ്ധതികൾക്കൊക്കെ പണം ഉണ്ടാകും, ഒരു കുഴപ്പവുമില്ല. ബഡ്ജറ്റിൽ പറഞ്ഞ പദ്ധതികളൊക്കെ നടപ്പിലാക്കും.

ശ്രീ. വി. എസ്. അച്യുതാനന്ദൻ : സർ, ധനകാര്യ വകുപ്പുമന്ത്രിയുടെ അഭിപ്രായത്തെ മാനിച്ച് ഞങ്ങൾ വാക്കുട്ട് ഒഴിവാക്കുകയാണ്. ഈ കാര്യത്തിലുള്ള ഗവൺമെന്റിന്റെ നീക്കത്തെ പിന്തുണയ്ക്കണമെന്ന് ആവർത്തിച്ചാവർത്തിച്ച് മുഖ്യമന്ത്രി പറഞ്ഞു എന്നുള്ളതുകൊണ്ട് ഞങ്ങളുടെ പിന്തുണയില്ലാതെ വരുന്നതിന്റെ ഫലമായി ഇത് അവതാളത്തിലാകാൻ ഞങ്ങൾ ആഗ്രഹിക്കുന്നില്ല.

(അടിയന്തരപ്രമേയാവതരണത്തിന് അനുമതി നിഷേധിച്ചു)